

ሕፃን ተወለዱልና ወዲ ተዋሂቡልና። ኢ.ሳ.9:6



ነቢይ ኢሳይያስ መንፈስ ቅዱስ ብዝገለጸሉ ብዛዕባ ልደት ጎይታ ብዙሕ ግሉጽን ብሩህን ትንቢታት ተነብዩ ኢዩ። ንሱ ድማ ጎይታ ዓለም ክርስቶስ ናይ ብሓቂ ብርሃን ከም ዝኾነ ተራእይዎ፡ “እቲ ኣብ ጸልማት ዝነበር ሕዝቢ ዓቢይ ብርሃን ረኣዩ፡ ነቶም ኣብ ጸልማት ምድሪ ሞት ዝነበሩ ድማ ብርሃን ወፀሎም።” **ኢ.ሳ.9:2** ክብል ነቶም ኣብ ተስፋ ምቕራጽ ኣብ ክሕደትን ሓጢአትን ዝነበሩ ንዝነበሩ ሕዝቢ ከምኡውን ንኹሉ ዓለም ዘብርህ ናይ ሓቂ ብርሃን ምምጽኡ ነገረ። “ሕፃን ተወለዱልና ወዲ ተዋሂቡልና ኢዩ፡ ንሱ ኸኣ ገዛኢና ክኸውን ኢዩ፡ ንሱ ግሩም መኻሪ፡ ብርቱዕ ኣምላኽ፡ ዘለዓለማዊ ኣቦ፡ መስፍን ሰላም” ተባሂሉ ክጽዋዕ ኢዩ።...” እናበለ ድማ ኣብቲ ዝተጠቐሰ ምዕራፍ ይቐጽል፡ **ኢ.ሳ.9:6** እዚ ኸኣ ተወለዱ ስቕ ዝብል ዘይኮነስ ነብሱ ንሕማም ንሞት ኣሕሊፉ ዝህብ፡ ንኹሉ ዓለም በጃ ዝኸውን ስለ ዝኾነ፡ ወዲ ተዋሂቡልና ክብል ገለጸ። እዚ ጥራይ ውን ኣይኮነን ካብ መን ከም ዝውለድ እቲ ሕፃን ውን ስሙ ከይተረፈን ብግልጺ ነገሩና ኢዩ። “ስለዚ እግዚአብሔር ባዕሉ ትእምርቲ ክህበኩም ኢዩ፡ እነሆ ድንግል ክትጠንስ ወዲ ኸኣ ክትወልድ ኢያ፡ ስሙ ውን ኣማኑኤል ኢሳ ክትሰምዮ ኢያ።” ኢሉ ኣብሪሁ ይገልጸ። **ኢ.ሳ.7:14** ከምዚሉ ቅድሚ ልደት ጎይታ ካብ 7 ክሳብ 8

ሚእቲ ዓመታት ምስ ተነበዩ፡ ሕያዋይን ርሕሩሕን ኣምላኽና ኸኣ ነቲ ነበና ኣዳም ካብ ንልገልካ ተወለደ ከድሕነካ ኢያ ዝብል ኣተስፋይዎ ዝነበረ ተስፋ ቁጸራኡ ምስ ኣኸለ “ወኣመ በጽሓ ዕድሜሁ ፈነወ እግዚአብሔር ወልዶ ...” ማለት “ጊዜኡ ምስ በጽሐ ኣምላኽ ነቶም ትሕቲ ሥልጣን ሕጊ ንዝነበሩ ከድሕን ንሕና ውን ናይ ውልድነት ሥልጣን ምእንቲ ኸንረክብ ነቲ ካብ ሰበይቲ ዝተወልደ ኣብ ትሕቲ ሕጊ ውን ዝሓደረ ወዱ ለኣኹ።” ይብል **ገላ.4:4** እግዚአብሔር ዓለም ከድሕን ፍቓዱ ምስ ኮነ ምኽንያት ድሕነት እትኸውን ድማ ንቐድስት ድንግል ማርያም መረጸ፡ ማለት ከምቲ ነቢይ ኢሳይያስ ዝበሎ እቲ እግዚአብሔር ዝህቦ ትእምርቲ ድንግል ክትጠንስ ኢያ ዝበላ እታ ድንግል ቅድስት ማርያም ኮይና ተረኺባ፡ ንሳ ድማ ብድንግልና ጠኒሳ ብድንግልና ንኸትወልድ ኣምላኽ ስለ ዝመረጸ እቲ ትእምርቲ ዝተባህለ እዚ ኢዩ። ብሓቂ ዓቢይ ትእምርቲ ኢዩ። ንእግዚአብሔር ዝሰኣኖ ነገር ስለ ዘዩልቦ ሰማይን ምድርን ዝፈጠረ ኣምላኽ ኣብ ማኅፀን ድንግል ተወሰነ። ቅድሚ ዓለም ብዘይ ኣደ ካብ እግዚአብሔር ኣብ ከም ዝተወልደ ኣብዚ ጊዜ ድማ ብዘይ ኣቦ ካብ ቅድስት ድንግል ማርያም ተወልደ። “ከመዝ ነኣምን ዘኣልቡቱ እም በሰማያት፡ ወኣብ በዲብ ምድር” ማለት “ኣብ ሰማያት ኣደ ኣብ ምድሪ ውን ኣቦ ከም ዘይብሉ ነኣምን።” ይብል **ኣንቀጸ ብርሃን (ቀዲሙ)**። ከምቲ ኢሳይያስ ዝተነበዮ ስሙውን ኣማኑኤል ተባህለ፡ ትርጉሙ እግዚአብሔር ምሳና ማለት ኢዩ። ከምዚሉ ልዑል ጎይታ ኣብታ “እቲ ኣብ ምድሪ ኤፍራታ ዘሎኹ ቤተ-ልሔም ...ትውልዱ ካብ ጥንቲ ካብ ዘለዓለም ዝኾነ ኣብ እስራኤል ገዛኢ ክኸውን ዘለዎ ካብኹ ከተንሥእ ኢዩ።” ኢሉ ሚክያስ ዝተነበየላ ቦታ ኣብ ቤተ-ልሔም ተወልደ። **ሚክ.5:2** ምስ ተወልደ ድማ ንኣምላኽነቱ ዝምስክሩ ብዙሕ ተኣምራት ተገብረ። ሰብ ጥበብ ብኮኹብ ተመሪሖም ካብ ርሑቕ ሃገር መጹኦም ወርቅን ዕጣንን ከርበን ገጸ በረኽት ኣቐረቡሉን ሰገዱሉን። **ማቴ.2:1-12** ኣብ በረኽ ማሎም ዝሕልዉ ዝነበሩ ንሶት ድማ መልኣኽ እግዚአብሔር ተገለጹ ልደት ጎይታ ኣበሠሮም፡ ብዙሓት ሠራዊት ሰማይ ምስቲ መልኣኽ ኮይኖም ክብሪ ንኣምላኽ ኣብ

አርያም ሰላም ከአ አብ ምድሪ አብ መንጎ እቶም እግዚአብሔር ዝሕጎሎም ሰባት፡ ክብሉ ስምዕም፡ እሞ ነቲ ዘበሰሮም ብሥራት ብዓይኖም ርእዮም ከረጋግጹ ናብቲ ዝበሎም ቦታ ናብ ቤተ-ልሔም ምስ ከዱ ንማርያምን ንዮሴፍን ነቲ አብ መብልዕ ማል ዝደቀሰ ሕፃን ጎይታን ረኽብዎም እሞ እናተሓጎሱ ተመልሱ። **ሉቃ.2:8-20**

ክቡራን ሕዝብ ክርስቲያን፡- ልደት ክንብል ከሎና እምበኣር፡ እዚ ተበጃጂና ዝኾነ ኣምላኽናን መድሓኒናን ኢየሱስ ክርስቶስ ንድሕነትና ክብል ካብ ሰማይ ሰማያት ወራዱ ካብ ቅድስት ድንግል ማርያም ዝተወልደሉ፡ ሥጋና ዝለበሰሉ፡ ሰብ ዝኾነሉ መዓልቲ ኢዩ። ብናይ ቤተ-ክርስቲያንና ኣቆጻጽራ ፳፱(29) ታሕሳስ ኩሉ ሣዕ ዓመት ዓመት ብሓጎስን ብድምቀትን ከነብዕሎ ኸአ ንርከብ። እንሕጎሎ ምኽንያት ድማ ቦቲ መልእኽ ነቶም ንሶት፡ “እነሆ ንኹሉ ሕዝቢ (ዓለም) ዝኸውን ዓቢይ ሓጎስ አበሥረኩም ኣለኹ እሞ ኣይትፍርሁ።” ዝበሎም መሠረት ኩሉ ጊዜ ክንሕጎስ ንነብር። እምበኣር ሓጎስና ምሉእ ምእንቲ ክኸውን ነዚ ኹሉ ዝገበረልና ኣምላኽ እናዘከርና ከምቲ ንሱ ዝደልዮ ሠናይ ተግባር ሓዘና ብኣምልኽ እግዚአብሔር ብእምነትና ጸኒዕና፡ ምኽሪ ቅዱሳት መጻሕፍትና እናተኸታተልና፡ ንበይንና ጥራይ ክንሕጎስ ኣውደ ዓመት ኢዩ’ሞ ሓድሽ ክዳን፡ ጥዑም መባልዕ ክንበልዕ ምባል ጥራይ ዘይኮነስ መንፈሳዊ ዝኾነ ተግባር ድማ እቲ ንኣምላኽ ዘሓጎስ፡ ብዝያዳ ኣብዚ ዕለት’ዚ ኢዩ ክንገብር ዝግብኣና ከምቲ ሓዋርያ ቅዱስ ጳውሎስ ዝበሎ፡ “ንኣምላኽ ከምዚ ዝኣመሰለ መሥዋዕቲ ኢዩ ዘሓጎሶ እሞ ሠናይ ምግባርን ዘሎኩም ምስ ካልኦት ምምቓልን ኣይትረስዑ።”

ዕብ.13:16 ዝብል እናዘከርና በዓልና ነኸብር።

ቡሩኽ በዓል ልደት ይግበረልና።

ደብረ ሰላም ቅድስት ማርያም ኦርቶዶክስ ተዋህዶ ቤተ-ክርስቲያን ኤርትራ ኣብ ሸካጎ

፳፱ ታሕሳስ ፳፻፲ / Dec. 7, 2011

